



उत्तर प्रदेश इंस्टिट्यूट ऑफ़ डिज़ाइन की परिकल्पना

'उत्तर प्रदेश इंस्टिट्यूट ऑफ़ डिज़ाइन' (यू0पी0आई0डी0) उत्तर प्रदेश सरकार का एक अत्यंत महत्वपूर्ण संस्थान है जिसका निर्माण कार्य प्रगति पर है। यह संस्थान उत्तर प्रदेश सरकार का पहला डिज़ाइन इंस्टिट्यूट है जो नेशनल इंस्टिट्यूट ऑफ़ फैशन टेक्नोलॉजी (एन0आई0एफ0टी0) और नेशनल इंस्टिट्यूट ऑफ़ डिज़ाइन (एन0आई0डी0) जैसे राष्ट्रीय संस्थानों के समकक्ष आधुनिक सुविधाओं से परिपूर्ण होगा। यू0पी0आई0डी0 डिग्री और डिप्लोमा प्रदान करने के साथ ही उत्तर प्रदेश में शिल्प व हैंडलूम क्षेत्र के विकास के लिए नई डिज़ाइन उपलब्ध कराएगा जिससे उनके बनाए हुए उत्पादों की गुणवत्ता किसी भी उच्चतम ब्रांड के समानांतर हो सके। यू0पी0आई0डी0 उत्तर प्रदेश के शिल्पकारों/बुनकरों को अंतर्राष्ट्रीय व राष्ट्रीय बाजार के लिए तैयार करेगा इसके साथ ही उद्यमियों को तकनीकी सहायता भी प्रदान कराएगा।

माननीय मुख्यमंत्री श्री योगी आदित्यनाथ जी की महत्तवकांक्षी परियोजना "एक जनपद, एक उत्पाद" (ओ0डी0ओ0पी0) को बल प्रदान करने के लिए यू0पी0आई0डी0 एक मोबाइल एप बना रहा है। इस एप के माध्यम से संस्थान के विद्यार्थी, प्रदेश के सभी बुनकर, शिल्पकार, कारीगर, राष्ट्रीय व अंतर्राष्ट्रीय स्तर के डिज़ाइनर्स व शिल्प उद्यमियों के मध्य पारस्परिक समन्वय स्थापित होगा। इस एप में सभी डिज़ाइनर्स व शिल्पकार/बुनकर इत्यादि के पंजीकरण की व्यवस्था है जिससे इन सभी का डाटा बैंक समय समय पर तैयार होता रहेगा। इसके अतिरिक्त समयानुसार ख्याति प्राप्त डिज़ाइनरों द्वारा नई डिज़ाइनें इस एप पर अपलोड कराई जाएंगी जिससे शिल्पकार एवं बुनकरों को नई डिज़ाइनें निःशुल्क प्राप्त हो सकेंगी।

हमारा उद्देश्य शिल्पकारों/बुनकरों की पॉकेट में जाकर उन्हें डिज़ाइन क्षेत्र व अन्य सम्बंधित क्षेत्र में सहायता प्रदान करना है। "एक जनपद, एक उत्पाद" को और बल प्रदान करने के लिए यू0पी0आई0डी0 की टीम विभिन्न जिलों के शिल्प क्षेत्र का सर्वेक्षण कर रही है। वर्तमान समय में शिल्पकार/बुनकर अभी भी प्राचीन स्वरूप के उत्पादों का निर्माण कर रहे हैं जो अंतर्राष्ट्रीय व राष्ट्रीय स्तर के अनुरूप नहीं हैं और इसका निराकरण अति आवश्यक है। यू0पी0आई0डी0 का लक्ष्य है कि हर एक शिल्पकार/बुनकर व उद्यमी को डिज़ाइन इंटरवेंशन, मार्केट लिंकेज, क्वालिटी कण्ट्रोल पैकेजिंग और टेक्निकल असिस्टेंस आदि की सुविधा प्रदान की जाए जिससे माननीय मुख्यमंत्री जी के "एक जनपद, एक उत्पाद" के सपने को साकार कर सफल बनाया जा सके।

इसी प्रतिबद्धता को आगे बढ़ाते हुए प्रदेश के विभिन्न जनपदों में श्रृंखलाबद्ध तरीके से कार्यक्रम आयोजित किये जाएंगे जिसका शुभारम्भ भगवान् शिव की नगरी 'वाराणसी' स्थित दीनदयाल हस्तकला, संकुल के प्रांगण से किया जा रहा है। वाराणसी भारत की सांस्कृतिक राजधानी होने के साथ - साथ अपने हस्तशिल्प उद्योगों के लिए भी विश्व प्रसिद्ध है।

नगर में विभिन्न कुटीर कार्यरत हैं, जिनमें मलमल और रेशमी वस्त्र, मूर्तिकला, लकड़ी के खिलौने, गुलाबी मीनाकारी, कालीन इत्यादि प्रमुख उद्योग हैं। नगर की बनारसी साड़ी अपनी बारीक डिज़ाइन और ज़री के काम के लिए विश्वपटल पर एक अलग पहचान रखती है।

वाराणसी के हथकरघा और हस्तशिल्प उद्योग को ध्यान में रखते हुए इस नगर से यू0पी0आई0डी0 के इस कार्यक्रम की परियोजना की शुरुआत एक महत्वाकांक्षी कदम है। शहर में आयोजित होने वाले इस कॉन्क्लेव में शिल्पकारों/बुनकरों को अपने डिज़ाइनों को बेहतर बनाने के लिए मार्गदर्शन दिया जाएगा। इसके साथ ही राष्ट्रीय व अंतर्राष्ट्रीय ख्याति प्राप्त डिज़ाइनरों के अनुभव का लाभ उठाते हुए कुछ नए उत्पादों का सृजन किया जायेगा जिसकी प्रदर्शनी वहां लगाई जाएगी। डिज़ाइनर्स अपने वाराणसी के दो दिवसीय प्रवास के दौरान शिल्पकारों/बुनकरों के क्लस्टर में स्वयं जाकर उनसे संवाद स्थापित करके उन्हें डिज़ाइन क्षेत्र की नवीनतम तकनीकियों से अवगत कराएंगे।

इस उपलक्ष्य पर डिज़ाइन क्षेत्र में उत्कृष्ट योगदान के लिए शिल्पकारों/बुनकरों को यू0पी0आई0डी0 द्वारा डिज़ाइन पुरस्कार से सम्मानित किया जाएगा, साथ ही 1000 शिल्पकारों/बुनकरों का निःशुल्क बीमा भी सक्षम संस्थानों से समन्वय कर प्रदान किया जाएगा। शिल्पकारों/बुनकरों को बाजार में मजबूती प्रदान करने के उद्देश्य से यू0पी0आई0डी0 द्वारा शहर में एक 'हस्तशिल्प एम्पोरियम' स्थापित कराने का प्रस्ताव है, जिसमें प्रदेश के शिल्पकार/बुनकर अपनी डिज़ाइनों को विक्रय हेतु यहाँ निःशुल्क उपलब्ध करा सकेंगे। यहाँ से होने वाली आय व सी0एस0आर0 फंड का उपयोग वाराणसी स्थित गंगा तटों की सफाई में किया जाएगा।

इस डिज़ाइन कॉन्क्लेव व आर्टिसन - वीवर समिट को भव्य, सार्थक व सफल बनाने हेतु माननीय मुख्यमंत्री श्री योगी आदित्यनाथ जी का मार्गदर्शन अपेक्षित है।

सादर

क्षिप्रा शुक्ला

अध्यक्ष

उत्तर प्रदेश इंस्टिट्यूट ऑफ़ डिज़ाइन